



**ព្រះរាជក្រឹត្យ**

**ស្តីពី**

**លក្ខន្តិកៈដោយឡែក**

**នៃក្របខ័ណ្ឌបន្តិករទូតជាន់ខ្ពស់**

**យើង**

**ព្រះបាទសម្តេចព្រះនរោត្តមសីហនុ**

**រាជហរិវង្ស ឧតតោសុជាត វិសុទ្ធពង្ស អគ្គមហាបុរសរតន៍**

**និករោត្តម ធម្មិកមហារាជានិរាជ បរមនាថ បរមបពិត្រ**

**ព្រះចៅក្រុងកម្ពុជាធិបតី**

- បានទ្រង់យល់រដ្ឋធម្មនុញ្ញ នៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសអោយប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ ០៦/នស/៩៤ ចុះថ្ងៃទី ៣០ ខែ តុលា ឆ្នាំ ១៩៩៤ ដែលប្រកាសអោយប្រើច្បាប់ស្តីពីសហលក្ខន្តិកៈមន្ត្រីរាជការស៊ីវិលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ នស/រកម/០១៩៦/១០ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសអោយប្រើច្បាប់ស្តីពីការបង្កើតក្រសួងការបរទេស និង សហប្រតិបត្តិការអន្តរជាតិ
- បានទ្រង់យល់ព្រះរាជក្រឹត្យលេខ ជស/រកត/១២៩៧/២៧៣ ចុះថ្ងៃទី ០១ ខែ ធ្នូ ឆ្នាំ ១៩៩៧ ស្តីពីគោលការណ៍រួមនៃការរៀបចំមុខងារសាធារណៈរបស់រដ្ឋ
- តាមសេចក្តីក្រាបបង្គំទូលស្នើសុំរបស់នាយករដ្ឋមន្ត្រី និងដោយមានការឯកភាពពីគណៈរដ្ឋមន្ត្រី ក្នុងសម័យប្រជុំពេញអង្គ នាថ្ងៃទី ២០ ខែ មីនា ឆ្នាំ ២០០១

**ត្រាស់បង្គាប់**

**ជំពូកទី ១**

**បទប្បញ្ញត្តិទូទៅ**

**មាត្រា ១.-**

ត្រូវបានបង្កើតក្របខ័ណ្ឌមន្ត្រីការទូតជាន់ខ្ពស់របស់ក្រសួងការបរទេស និង សហប្រតិបត្តិការអន្តរជាតិ ដែលត្រូវបានចាត់ថ្នាក់ចូលក្នុងប្រភេទ ក ដូចមានចែងក្នុងមាត្រា ៣ នៃព្រះរាជក្រឹត្យលេខ ជស/រកត/១២៩៧/២៧៣ ចុះថ្ងៃទី ០១ ខែ ធ្នូ ឆ្នាំ ១៩៩៧ ស្តីពីគោលការណ៍រួមនៃការរៀបចំមុខងារសាធារណៈរបស់រដ្ឋ ។

**មាត្រា ២.-**

មន្ត្រីរាជការនៃក្របខ័ណ្ឌមន្ត្រីការទូតជាន់ខ្ពស់នេះ ត្រូវស្ថិតនៅក្រោមឱវាទក្រសួងការបរទេស និងសហប្រតិបត្តិការអន្តរជាតិ ។

**មាត្រា ៣.-**

មន្ត្រីរាជការនៃក្របខ័ណ្ឌមន្ត្រីការទូតជាន់ខ្ពស់ មានភារកិច្ចក្នុងការរៀបចំ និងអនុវត្តគោលនយោបាយ រាជរដ្ឋាភិបាល ក្នុងសមត្ថកិច្ចរបស់ក្រសួងការបរទេស និងសហប្រតិបត្តិការអន្តរជាតិ ព្រមទាំងធានាដល់ការដឹកនាំ គ្រប់គ្រងអង្គការនានា នៅក្នុងក្រសួង និង នៅស្ថានតំណាងនានា នៃព្រះរាជាណាចក្រកម្ពុជានៅបរទេស ។

មន្ត្រីរាជការនៃក្របខ័ណ្ឌនេះ មានឧបនិស្ស័យក្នុងការបំពេញមុខងារក្នុងតំណែងដឹកនាំ អធិការកិច្ច សិក្សា និងផ្តល់យោបល់ និងរាល់តំណែងទទួលខុសត្រូវ ។

**ជំពូកទី ២**

**ឋានន្តរស័ក្តិ និង មុខតំណែងក្របខ័ណ្ឌ**

**មាត្រា ៤.-**

ក្របខ័ណ្ឌមន្ត្រីការទូតជាន់ខ្ពស់ ៣ ឋានន្តរស័ក្តិ ៖

- ឧត្តមមន្ត្រីការបរទេស : មាន ០៦ ថ្នាក់
- វរៈមន្ត្រីការបរទេស : មាន ១០ ថ្នាក់
- អនុមន្ត្រីការបរទេស : មាន ១៤ ថ្នាក់ ។

**មាត្រា ៥.-**

មន្ត្រីរាជការក្នុងឋានន្តរស័ក្តិ ឧត្តមមន្ត្រីការបរទេស មានឧបនិស្ស័យសំរាប់កាន់មុខតំណែងនៅក្រសួង ក្នុងប្រទេសជា ៖

- អគ្គលេខាធិការ
- អគ្គនាយក
- អគ្គាធិការ
- និងមុខតំណែងឯទៀតដែលមានថ្នាក់ស្មើនឹងមុខតំណែងខាងលើ ដែលមាននៅក្នុងអង្គការលេខនៃ រចនាសម្ព័ន្ធរបស់ក្រសួងការបរទេស និងសហប្រតិបត្តិការអន្តរជាតិ ។

មន្ត្រីរាជការក្នុងឋានន្តរស័ក្តិ វរៈមន្ត្រីការបរទេស មានឧបនិស្ស័យសំរាប់កាន់មុខតំណែងនៅក្រសួង ក្នុងប្រទេសជា ៖

- អគ្គនាយករង
- អគ្គាធិការរង
- ប្រធាននាយកដ្ឋាន
- និងមុខតំណែងឯទៀតដែលមានថ្នាក់ស្មើនឹងមុខតំណែងខាងលើ ដែលមាននៅក្នុងអង្គការលេខនៃ

រចនាសម្ព័ន្ធរបស់ក្រសួងការបរទេស និងសហប្រតិបត្តិការអន្តរជាតិ ។

មន្ត្រីរាជការក្នុងឋានន្តរស័ក្តិ អនុមន្ត្រីការបរទេស មានឧបនិស្ស័យសំរាប់កាន់មុខតំណែងនៅក្រសួង ក្នុងប្រទេសជា ៖

- អនុប្រធាននាយកដ្ឋាន
- និងមុខតំណែងឯទៀតដែលមានផ្ទុកស្មើនឹងមុខតំណែងខាងលើ ដែលមាននៅក្នុងអង្គការលេខនៃ រចនាសម្ព័ន្ធរបស់ក្រសួងការបរទេស និង សហប្រតិបត្តិការអន្តរជាតិ ។

**មាត្រា ៦.-**

មន្ត្រីរាជការនៃក្របខ័ណ្ឌ មន្ត្រីការទូតជាន់ខ្ពស់ មានឧបនិស្ស័យសំរាប់កាន់មុខតំណែងនៅស្ថានតំណាងនៃ ព្រះរាជាណាចក្រកម្ពុជានៅបរទេសជា ៖

- ឯកអគ្គរាជទូត អគ្គរាជទូត សំរាប់ឋានន្តរស័ក្តិឧត្តមមន្ត្រីការបរទេស
- អគ្គទីប្រឹក្សា ទីប្រឹក្សា អគ្គកុងស៊ុល សំរាប់ឋានន្តរស័ក្តិ វរៈមន្ត្រីការបរទេស
- លេខាធិការទី ១ កុងស៊ុល លេខាធិការទី ២ លេខាធិការទី ៣ អនុកុងស៊ុល សំរាប់ឋានន្តរស័ក្តិ អនុមន្ត្រីការបរទេស ។

**ជំពូកទី ៣**

**ការជ្រើសរើស**

**មាត្រា ៧.-**

ការជ្រើសរើសបញ្ចូលក្នុងក្របខ័ណ្ឌមន្ត្រីការទូតជាន់ខ្ពស់ ត្រូវធ្វើឡើងតាមរយៈការប្រឡងប្រជែងក្នុង ចំណោមបេក្ខជនជាមន្ត្រីរាជការ និង ឬក្នុងចំណោមនិស្សិត ។ ចំនួនតំណែងក្នុងការជ្រើសរើសសំរាប់បេក្ខជនជាមន្ត្រី រាជការ និងសំរាប់បេក្ខជនជានិស្សិត ត្រូវកំណត់ដោយរាជរដ្ឋាភិបាល តាមសំណើរបស់ក្រសួងការបរទេស និង សហប្រតិបត្តិការអន្តរជាតិ ។

**មាត្រា ៨.-**

ការប្រឡងប្រជែងក្នុងចំណោមនិស្សិត ត្រូវធ្វើចំពោះបេក្ខជនដែលមានសញ្ញាប័ត្រទាបបំផុតបរិញ្ញាប័ត្រ ឬ សញ្ញាប័ត្រដែលមានតំលៃស្មើ ហើយដែលមានអាយុច្រើនបំផុត ៣០ ឆ្នាំគិតមកដល់ថ្ងៃប្រឡង ។

ការប្រឡងប្រជែងក្នុងចំណោមមន្ត្រីរាជការផ្ទៃក្នុង ត្រូវធ្វើចំពោះមន្ត្រីរាជការ ដែលស្ថិតយ៉ាងទាបបំផុត ក្នុងថ្នាក់លេខ ១១ របស់ក្របខ័ណ្ឌប្រភេទ ១ និងមានអាយុច្រើនបំផុត ៤៥ ឆ្នាំ ។

ចំពោះមន្ត្រីរាជការរបស់ក្រសួងការបរទេស និង សហប្រតិបត្តិការអន្តរជាតិ ដែលមានសញ្ញាប័ត្រសមមូល នឹងបរិញ្ញាប័ត្រ អាចប្រឡងចូលក្របខ័ណ្ឌនេះបាន ដោយពុំគិតលក្ខខណ្ឌឋានន្តរស័ក្តិ និងប្រភេទក្របខ័ណ្ឌឡើយ ហើយ មានអាយុយ៉ាងច្រើនបំផុត ៤៥ ឆ្នាំ ។

ការបណ្តុះបណ្តាលដំបូង ត្រូវធ្វើតាមរយៈសាលាកូមិន្ទរដ្ឋបាល ។

**ជំពូកទី ៤**

**កម្មសិក្សា និង ការតាំងស៊េ**

**មាត្រា ៩.-**

បន្ទាប់ពីការបណ្តុះបណ្តាលដំបូង សិស្សមន្ត្រីការទូតជាន់ខ្ពស់ ត្រូវបានចាត់ឱ្យបំរើការងារនៅក្រសួង ការបរទេស និងសហប្រតិបត្តិការអន្តរជាតិ ហើយត្រូវបានតែងតាំងជាមន្ត្រីការទូតជាន់ខ្ពស់កម្មសិក្សា ដោយប្រកាស របស់ក្រសួងការបរទេស និង សហប្រតិបត្តិការអន្តរជាតិ ។

មន្ត្រីកម្មសិក្សាទាំងនេះ ត្រូវឆ្លងកាត់កម្មសិក្សាមួយដែលមានរយៈពេលដូចខាងក្រោម ៖

១- ១២ ខែ ចំពោះមន្ត្រីដែលត្រូវបានជ្រើសរើសចេញពីនិស្សិត ។

២- ៦ ខែ ចំពោះមន្ត្រីដែលត្រូវបានជ្រើសរើសចេញពីមន្ត្រីរាជការ ដែលពុំស្ថិតក្នុងក្របខ័ណ្ឌមន្ត្រី ក្រុមការងារបរទេស ។

ចំពោះមន្ត្រីដែលត្រូវបានជ្រើសរើសចេញពីមន្ត្រីរាជការ ដែលស្ថិតក្នុងក្របខ័ណ្ឌមន្ត្រីក្រុមការងារបរទេស ពុំចាំបាច់ឆ្លងកាត់កម្មសិក្សាឡើយ ។

ក្រោយពេលធ្វើកម្មសិក្សា មន្ត្រីដែលចែងក្នុងចំណុចទី១ និងទី២ ខាងលើ ដែលធ្វើកម្មសិក្សាបានល្អ ត្រូវ បានតាំងស៊ីបក្នុងឋានន្តរស័ក្តិ អនុមន្ត្រីការបរទេស ។

ក្នុងករណីចាំបាច់ អាចតម្រូវអោយបន្តកម្មសិក្សាបន្ថែមទៀត ដែលមានរយៈពេលអតិបរមាត្រឹម ១២ ខែ ចំពោះមន្ត្រីដែលមានចែងក្នុងចំណុចទី ១ និង ៦ ខែ ចំពោះមន្ត្រីដែលមានចែងក្នុងចំណុចទី២ ។ មន្ត្រីដែលពុំបានទទួល ជោគជ័យក្នុងការបំពេញកម្មសិក្សាបន្ថែមនេះ ត្រូវលុបឈ្មោះចេញ ប្រសិនបើចេញពីនិស្សិត ឬមួយត្រូវបញ្ចូល ទៅក្នុងក្របខ័ណ្ឌដើមវិញ ប្រសិនបើចេញពីមន្ត្រីរាជការ ដោយគិតបញ្ចូលសំរាប់អតីតភាពការងារ ។ ករណីខាងលើ ទាំងនេះ ត្រូវសំរេចដោយប្រកាសរបស់ក្រសួងការបរទេស និងសហប្រតិបត្តិការអន្តរជាតិ ហើយត្រូវធ្វើឡើងក្នុង រយៈពេលយ៉ាងយូរ ៣ ខែ ក្រោយការបញ្ចប់កម្មសិក្សា ។

មន្ត្រីការទូតជាន់ខ្ពស់ ដែលត្រូវបានជ្រើសរើសតាមការប្រឡងប្រជែងក្នុងចំណោមនិស្សិត ត្រូវបញ្ចូលទៅ ក្នុងថ្នាក់លេខ ១៤ នៃឋានន្តរស័ក្តិ អនុមន្ត្រីការបរទេស ។

មន្ត្រីការទូតជាន់ខ្ពស់ ដែលត្រូវបានជ្រើសរើសតាមការប្រឡងប្រជែងក្នុងចំណោមមន្ត្រីរាជការ ត្រូវបញ្ចូល ទៅក្នុងថ្នាក់ដែលមានសន្តស្សន៍បៀវត្សខ្ពស់លើបន្ទាប់ពីសន្តស្សន៍ចាស់របស់សាមីខ្លួន នៅពេលប្រឡងជាប់ ។

ការតាំងស៊ីបក្នុងឋានន្តរស័ក្តិ អនុមន្ត្រីការបរទេស នៃក្របខ័ណ្ឌមន្ត្រីការទូតជាន់ខ្ពស់ ត្រូវធ្វើឡើងដោយ ព្រះរាជក្រឹត្យ ។

**ជំពូកទី ៥  
ការតែងតាំង**

**មាត្រា ១០.-**

ក្រោយពេលត្រូវបានតាំងស៊ីបក្នុងឋានន្តរស័ក្តិមួយរួចហើយ មន្ត្រីការទូតជាន់ខ្ពស់ទាំងនេះ អាចត្រូវបាន តែងតាំងក្នុងមុខតំណែងទំនេរណាមួយ ដូចមានចែងក្នុងមាត្រា ៥ និងមាត្រា ៦ ខាងលើ ស្របតាមឋានន្តរស័ក្តិរបស់ ខ្លួន តាមបែបបទដូចបានកំណត់តាមមាត្រា ១៤ និងមាត្រាបន្តបន្ទាប់នៃព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសអោយប្រើច្បាប់ស្តីពីការរៀបចំ និង ការប្រព្រឹត្តទៅរបស់គណៈរដ្ឋមន្ត្រី ។

**ជំពូកទី ៦**

**ការតម្លើងថ្នាក់ និង ការតម្លើងឋានន្តរស័ក្តិ**

**មាត្រា ១១-**

មន្ត្រីនៃក្របខ័ណ្ឌមន្ត្រីការទូតជាន់ខ្ពស់ ត្រូវបានតម្លើងថ្នាក់ទៅតាមលក្ខខណ្ឌ ដូចបានចែងក្នុងមាត្រា ២០ និង មាត្រាបន្តបន្ទាប់នៃច្បាប់ស្តីពី សហលក្ខន្តិកៈមន្ត្រីរាជការស៊ីវិលនៃព្រះរាជាណាចក្រកម្ពុជា ។

លក្ខណៈសម្បត្តិជាមូលដ្ឋានដែលត្រូវពិនិត្យតម្លើងថ្នាក់មានដូចខាងក្រោម ៖

- ១- មានគំនិតផ្តួចផ្តើម និងច្នៃប្រឌិត
- ២- មានចំណេះភាសាបរទេស ច្បាស់លាស់
- ៣- មានស្មារតីទទួលខុសត្រូវ
- ៤- មានប្រសិទ្ធភាពក្នុងការដឹកនាំ
- ៥- យកចិត្តទុកដាក់ដល់ផលប្រយោជន៍ជាតិ និងដល់កិត្តិយសក្រសួង
- ៦- មានសីលធម៌ល្អ ។

ការតម្លើងថ្នាក់នៃមន្ត្រីរាជការក្នុងក្របខ័ណ្ឌនេះ ត្រូវគិតក្នុងសមាមាត្របីភាគបួន តាមវេនជ្រើសរើស និង មួយភាគបួន តាមវេនអតីតភាព ។

ចំពោះការតម្លើងថ្នាក់ ៖

- ការតម្លើងថ្នាក់នៅក្នុងឋានន្តរស័ក្តិ ឧត្តមមន្ត្រីការបរទេស ត្រូវសំរេចដោយព្រះរាជក្រឹត្យ
- ការតម្លើងថ្នាក់នៅក្នុងឋានន្តរស័ក្តិ វរៈមន្ត្រីការបរទេស ត្រូវសំរេចដោយអនុក្រឹត្យ
- ការតម្លើងថ្នាក់នៅក្នុងឋានន្តរស័ក្តិ អនុមន្ត្រីការបរទេស ត្រូវសំរេចដោយប្រកាសរបស់ ក្រសួងការបរទេស និងសហប្រតិបត្តិការអន្តរជាតិ ។

**មាត្រា ១២.-**

គោលការណ៍នៃការតម្លើងឋានន្តរស័ក្តិ តាមធម្មតាត្រូវតម្លើងទៅក្នុងថ្នាក់ដំបូងនៃឋានន្តរស័ក្តិខ្ពស់លើបន្ទាប់ ឬក្នុងករណីចាំបាច់ ត្រូវតម្លើងទៅក្នុងថ្នាក់ដែលស្របជាមួយសន្ទស្សន៍ខ្ពស់លើបន្ទាប់ពីសន្ទស្សន៍ចាស់របស់មន្ត្រីសាមី ។

ការតម្លើងឋានន្តរស័ក្តិ ត្រូវអនុវត្តអោយបានស្របជាមួយចំនួនតំណែងដែលទំនេរនៅក្នុងឋានន្តរស័ក្តិនោះ ហើយត្រូវធ្វើតាមរយៈការចុះឈ្មោះក្នុងតារាងតម្លើងឋានន្តរស័ក្តិ ឬតាមរយៈការប្រឡងប្រជែង ឬមួយតាមរយៈការ បណ្តុះបណ្តាលរយៈពេលវែងនៅក្នុង ឬក្រៅប្រទេស ។

ការតម្លើងឋានន្តរស័ក្តិតិ អនុមន្ត្រីការបរទេស ទៅវរៈមន្ត្រីការបរទេស ត្រូវសំរេចដោយអនុក្រឹត្យ ហើយ ការតម្លើងឋានន្តរស័ក្តិវរៈមន្ត្រីការបរទេស ទៅឧត្តមមន្ត្រីការបរទេស ត្រូវសំរេចដោយព្រះរាជក្រឹត្យ ។

**មាត្រា ១៣.-**

អាចតម្លើងទៅក្នុងឋានន្តរស័ក្តិវរៈមន្ត្រីការបរទេស គឺមន្ត្រីទាំងឡាយដែលបានឡើងដល់ថ្នាក់លេខ ១១ នៃ ឋានន្តរស័ក្តិអនុមន្ត្រីការបរទេស ។

អាចតម្លើងទៅក្នុង ឋានន្តរស័ក្តិ ឧត្តមមន្ត្រីការបរទេស គឺមន្ត្រីទាំងឡាយដែលបានឡើងដល់ថ្នាក់លេខ ៧ នៃឋានន្តរស័ក្តិវរៈមន្ត្រីការបរទេស ។

ការតម្លើងទៅក្នុងឋានន្តរស័ក្តិមួយខ្ពស់ជាង អាចផ្តល់ឧបនិស្ស័យដល់មន្ត្រីសាមីសំរាប់កាន់មុខតំណែង ស្របតាមឋានន្តរស័ក្តិថ្មីនោះ ដូចបានកំណត់ក្នុងមាត្រា ៥ និង មាត្រា៦ នៃលក្ខន្តិកៈដោយឡែកនេះ ។

**មាត្រា ១៤.-**

សន្ទស្សន៍សំរាប់ថ្នាក់ ក្នុងឋានន្តរស័ក្តិនីមួយៗ នៃក្របខ័ណ្ឌមន្ត្រីការទូតជាន់ខ្ពស់ និងតំលៃឯកតានៃសន្ទស្សន៍ ព្រមទាំងរបបលាភការផ្សេងៗទៀត ត្រូវកំណត់ដោយព្រះរាជក្រឹត្យមួយដោយឡែក ។

**ជំពូកទី ៧**

**បទប្បញ្ញត្តិដោយឡែក**

**មាត្រា ១៥.-**

អាណត្តិបម្រើការងារនៃមន្ត្រីការទូតជាន់ខ្ពស់នៅបរទេស ត្រូវកំណត់រយៈពេលបីឆ្នាំ ។ ក្នុងករណីចាំបាច់ អាណត្តិនេះអាចពន្យារបានមួយឆ្នាំម្តង តែមិនត្រូវលើសពីរយៈពេលបីឆ្នាំឡើយ ។

**មាត្រា ១៦.-**

មន្ត្រីការទូតជាន់ខ្ពស់ បំរើការងាររហូតដល់អាយុ ៦០ ឆ្នាំទើបចូលនិវត្តន៍ ។

ចំពោះការដាក់ឱ្យចូលនិវត្តន៍ ៖

- ការដាក់ឱ្យចូលនិវត្តន៍នៅក្នុងឋានន្តរស័ក្តិ ឧត្តមមន្ត្រីការបរទេស ត្រូវសំរេចដោយព្រះរាជក្រឹត្យ
- ការដាក់ឱ្យចូលនិវត្តន៍នៅក្នុងឋានន្តរស័ក្តិ វរៈមន្ត្រីការបរទេស ត្រូវសំរេចដោយអនុក្រឹត្យ
- ការដាក់ឱ្យចូលនិវត្តន៍នៅក្នុងឋានន្តរស័ក្តិ អនុមន្ត្រីការបរទេស ត្រូវសំរេចដោយប្រកាសរបស់ ក្រសួងការបរទេស និង សហប្រតិបត្តិការអន្តរជាតិ ។

**មាត្រា ១៧.-**

មន្ត្រីការទូតជាន់ខ្ពស់ដែលមានសញ្ជាប័ត្រខ្ពស់ជាងបរិញ្ញាប័ត្រ ត្រូវបានតម្លើងថ្នាក់មួយថ្នាក់ជាស្វ័យប្រវត្តិ ។

**មាត្រា ១៨.-**

សញ្ជាស័ក្តិ និងឯកសណ្ឋានសំរាប់មន្ត្រីការទូតជាន់ខ្ពស់ ត្រូវកំណត់ដោយព្រះរាជក្រឹត្យមួយដោយឡែក ។

**ជំពូកទី ៨**

**អន្តរប្បញ្ញត្តិ**

**មាត្រា ១៩.-**

ចំនួនដំបូងនៃក្របខ័ណ្ឌមន្ត្រីការទូតជាន់ខ្ពស់ ត្រូវសាងចេញពីសមាហរណកម្មនៃមន្ត្រីរាជការទាំងឡាយ ដែលបច្ចុប្បន្នកំពុងបំពេញមុខតំណែង និងមុខងារពិតប្រាកដរបស់ក្របខ័ណ្ឌនៅក្រសួងការបរទេស និងសហប្រតិបត្តិ ការអន្តរជាតិ និងនៅស្ថានតំណាងនានានៃព្រះរាជាណាចក្រកម្ពុជានៅបរទេស ។

**ជំពូកទី ៩**

**អវសានប្បញ្ញត្តិ**

**មាត្រា ២០.-**

រាល់បទប្បញ្ញត្តិទាំងឡាយណា ដែលផ្ទុយនឹងព្រះរាជក្រឹត្យនេះត្រូវទុកជានិរាករណ៍ ។

**មាត្រា ២១.-**

នាយករដ្ឋមន្ត្រី នៃរាជរដ្ឋាភិបាល នៃព្រះរាជាណាចក្រកម្ពុជា ត្រូវទទួលបន្ទុកអនុវត្តព្រះរាជក្រឹត្យនេះ ចាប់ពីថ្ងៃឡាយព្រះហស្តលេខាតទៅ ។

បានយកសេចក្តីក្រាបបង្គំទូលថ្វាយ  
ព្រះមហាក្សត្រ សូមឡាយព្រះហស្តលេខា

**នាយករដ្ឋមន្ត្រី**

**ហត្ថលេខា**

**ហ៊ុន សែន**

រាជធានីភ្នំពេញ ថ្ងៃទី ២៦ ខែ មេសា ឆ្នាំ ២០០១

**ព្រះហត្ថលេខា**

**នរោត្តម សីហនុ**

លេខ: ៨៦ ច.ល

ដើម្បីចម្លងចែក

រាជធានីភ្នំពេញ ថ្ងៃទី ០៣ ខែ ឧសភា ឆ្នាំ ២០០១

**អគ្គលេខាធិការរាជរដ្ឋាភិបាល**

**ហត្ថលេខា និង ត្រា**

**ណារី តាន់**